

መቼድም

ብኢሳይያስ አፍወርቂ
ፕረዚደንት ኤርትራ



ንብዙሓት ግዱሳት ሃገራውያንን ሓርበኛታትን፣ እናጸንሐ ዚመጽእን ዚኸይድን፣ ብቐጻሊ ዘሰክፍን ዘየቐስንን ጉዳይ አሎ። “እቲ ታሪኽ’ቲ.....እቲ ኹሉ ተወፋይነት.....እቲ ኹሉ ቐያን ጅግንነትን፣.....እቲ ኹሉ ብልሕን መሃዝነትን፣..... እቲ ኹሉ ጽሬት ልብን ኣተሓሳስባን፣.....እቲ ኹሉ ድኻምን ዓቕልን ተጻዋርነትንሲ.....ብላሽ ኪሓልፍ፣..... ከም ዘይነበረን ከም ዘይተገብረን ሃሲሱ ኸተርፍ፣.....እቲም ነቲ ኹሉ ቐያቲ ሰሪሖም ዝተሰውኡኸ ከም ማንም ኪርሰዑ፣.....” ዚብል ቐሳነት ዚህውኸ ሕልናውን ሓላፍነታውን ሰክፍታ። እዋን እናሓለፈ፣ ዝሓለፈ እናተረሰዐን እናሃሰሰን፣ ግዜ እናጸበበ ብዝኸደ መጠን ከኣ፣ መጠን ናይ’ቲ ሰክፍታ ይዛይድ።

ናይ ታሪኽ ነገር ዘገርምዮ። መጻሕፍቲ ታሪኽ ምንባብ ዘይፍቶ ካብ ዚገብሩዎ ምኽንያታት ሓደ፣ እቲ ተንብቦ ተራጻሚ ስምዒታት ስለ ዚፈጥረልካዮ። ክትፈልጥ ስለ ትደሊ፣ ነቲ ናይ ምንባብ ፈተነ ንባዕሉ ከም ጠቓሚ ነገር ትወስዶ፣ ምስቲ ተንብቦ ማዕረ-ማዕረ፣ ማእለያ ዘይብሉ

ሕቶታት እናልጋልካ ስለ ትጎግዝ ግን፣ ንሓቀኛነት ናይ'ቲ ተንብቦ ትጠራጠረሉ'ዋ። ምንባብካ ፋይዳ ዘይብሉ ኾይኑ ይስምዓካ። ካብ ተመኩሮ ህይወት ብዙሕ ስለ'ተዋህልል። ክወን ዘይኮነ ሰብ ከኣ ዚኣምኖ፣ ንሕልናኻ ይኹርኩሕ። ገንዘብ፣ ሓይልን ስልጣንን ዘሎዎም፣ ወይ ጽሩይነት ታሪኽምን መንነቶምን ስኽፍክፍ ዘብሎም፣ ናቶምን ናይ እንዳማቶምን ታሪኽ፣ ከምቲ ዝደለዩዎ ኩሓሒሎም ወይ ደዋዊኖም የቕርብዎ ጥራይ ዘይኮነ፣ ግዜ ምስ በልዐ ከም ሓቂ ስለ ዚውሰድ፣ ንሕልናኻ ይትንክፍ። ሕልናኡም ዘይወቕሶም፣ ናይ ምንጋርን ናይ ምድራስን ጨለታት ዝኾኑ ውሑዳት'ውን፣ ብመሳጢ ኣቀራርባ፣ ሓቀኛ ታሪኽን ዛንታን ንዕጺጺም ወይ መሃዚዞም ንሓሶት ሓቂ ኣምሲሎም ስለ ዘእምኑን ምስ ግዜ ሓሶቶም ስለ ዝስርትን ይዝልፈካ። ብዙሓት "ታሪኽ ከምኡ'ዩ.....ጽሩይን ውርጹጽን ታሪኽ የልቦን.....ኩሉ ታሪኽ ብመሰኻኽርን ሰነዳትን ዝተደገፈ ኣይኮነን..... ብትንታነታትን ግምታትን ዚብጸሕ ታሪኽ'ውን ኣሎ'ኮ..... ምግናንን ወሰኽን ዘይብሉ ታሪኽ'ኮ የልቦን.....ገለ ታሪኽ'ኮ ብፍላጥን ብዘይምስትብሃልን ተደብዩ ይተርፍ'ዩ....." ይብሉ እዮም። እቲ ኣቀራርባ ዚመስል'ኳ እንተ ኾነ፣ ትርኽ ከይተብዝሕ ኣልካ ትሓልፎ እንተ ዘይኮይኑ፣ ተረዲኡካ ትኣምነሉ ኣይከውንን።

በንጻር'ዚ፣ ወለዶታት ከይሓለፉ፣ ሰብ ብደወን ብህየቱን እንከሎ፣ መሰኻኽር ኣብ ዘይተሰኸነሉ፣ ህያውን ክወንን ታሪኽ፣ ሰኣን ደረሰቲ ተደብዩ ከይተነግረ ምትራፋኽ፣ ምስ ምንታይ ኪጽብጸብ ይከኣል? ህዝባዊ ግንባር፣ ይትረፍ ንዘይገበሮ፣ ንዝገበሮ'ውን ኪሃረብሉ፣ ጃህራን ምንያትን ስለ ዚመስሎ፣ ምቕሉልነት ከም ልማድ ኣማዕቢሉ'ዩ። እንሓንሳእ፣ ንዚፍጽሞ ዓበይቲን ቅያን ነገራት ኣናኢሱ ስለ ዚርኢ ምንጋር'ውን ዘድሊ ኣይመስሎን። እዚ ልማድ'ዚ ብሓፈሻዊ ኣዘራርባ፣ ውልቃውን ናይ እኩብን ስነ ኣእምሮኣዊ መልክዕ እናሓዘ ሰሲኑ፣ ናይ ብሓቂ ኽኣ፣ ሕድገታት ኪግበረሉ ዘይግባእ ያታ'ዩ። ሓደ ሓደ እዋን፣ ደንደንቲ፣ ዝነደዩ ኾኑ፣ ዓቕሞም ዘይፈልጡ፣ ከቈናጽቡን ኪምድሩን ወይ'ውን ኪጠራጠሩ ኽትዕዘቡ፣ ድንዕ ድንዕ የብለካ'ሞ፣ ሓሲብካ፣ ልቢ'ዕቢኻ ትም ትመርጽ። ምእንቲ'ዚ ምእንቲ'ቲ ዘይኮነ፣ ምቕሉል ጅግንነት ንምሕያልን ሓርበኛነት ንመጻኢ ወለዶ ንምውራስን ግን፣ እቲ ታሪኽ ኪንገር ግቡእ'ዩ።

"ኤርትራውያን ኮማንዶ፣ ቅያ 18 ደቓይቕ" ሓንቲ ጭልፋ ካብ ራህያ ቅያታት'ያ። ብዓይነታን ትሕዝቶኣን ናይ መጀመርያ፣ ንሓቀኛ ታሪኽን ድርሰታዊ ጥበብን ኣወሳሰባ፣ ነቲ ነጋሪ ዝተሰኸነሉ ዛንታ እትነግር፣ ነቲ ኣቐዲመ ዝጠቐስኩዎ ናይ ዘይቅሳነት ሰንፈላል እተደዓዕስን ሕልና እተርውን መጽሓፍ ብምጻፍ ኽኣ፣ ደጋጊመ ኽንብባ መሲጣትኒ'ያ። ኩላቶም ንሃገሮም ኤርትራ ዚፈትዉ ከንብቡዋን ኣብ ከብሒ መጻሕፍቶም ኪሕዝዋን ድማ እምነዮላ።

ንደራሲ ተጋዳላይ ሰሎሞን ድራር፣ ስለ'ቲ ጸዕረኛነቱን ኣረኣኢያኡን ልባዊ ምስጋናይ እናቕረብኩ ከኣ፣ ቁምነገራዊ ኣበርክቶኡ ኪቕጽሎ እላቦ።

